



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ១៩៩.២១.១១៧ បក

**អនុក្រឹត្យ
ស្តីពី**

ការគ្រប់គ្រងបង្ក្រាបបណ្តាញថែទាំមនុស្សចាស់

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពី ការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី៤ ខែមេសា ឆ្នាំ២០១៦ ស្តីពី ការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ២០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យ ប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០១ ចុះថ្ងៃទី១៧ ខែមករា ឆ្នាំ២០០៥ ដែល ប្រកាសឱ្យប្រើច្បាប់ស្តីពីការបង្កើតក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញអនុក្រឹត្យលេខ ៥៤ អនក្រ.បក ចុះថ្ងៃទី២៤ ខែមីនា ឆ្នាំ២០១១ ស្តីពីការរៀបចំនិង ការប្រព្រឹត្តទៅរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញអនុក្រឹត្យលេខ ១៥៨ អនក្រ.បក ចុះថ្ងៃទី១៥ ខែកក្កដា ឆ្នាំ២០១១ ស្តីពីការបង្កើត គណៈកម្មាធិការជាតិកម្ពុជាដើម្បីមនុស្សចាស់
- យោងតាមសំណើរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា

**សម្រេច
ជំពូកទី១
បទប្បញ្ញត្តិទូទៅ**

មាត្រា ១._

អនុក្រឹត្យនេះមានគោលបំណងលើកកម្ពស់សុខុមាលភាពមនុស្សចាស់ ពង្រឹងគុណភាព និងប្រសិទ្ធភាព នៃការគ្រប់គ្រងមជ្ឈមណ្ឌលថែទាំមនុស្សចាស់នៅក្នុងព្រះរាជាណាចក្រកម្ពុជា។

មាត្រា ២._

អនុក្រឹត្យនេះមានគោលដៅ៖

- គ្រប់គ្រងមជ្ឈមណ្ឌលថែទាំមនុស្សចាស់
- ផ្តល់នូវការថែទាំនិងការស្នាក់នៅ
- ផ្តល់នូវតម្រូវការជាមូលដ្ឋានឱ្យមនុស្សចាស់បានរស់នៅជាក្រុម ដោយផ្ដោតចំពោះមនុស្សចាស់ដែលក្រីក្រគ្មានទីពឹង ឬគ្មានកូនចៅ ឬគ្មានសាច់ញាតិថែទាំ ឬគ្មានការគាំទ្រពីសហគមន៍។

មាត្រា ៣._

អនុក្រឹត្យនេះមានវិសាលភាពអនុវត្តចំពោះមជ្ឈមណ្ឌលថែទាំមនុស្សចាស់ទាំងអស់នៅក្នុងព្រះរាជាណាចក្រកម្ពុជា។

មាត្រា ៤._

វាក្យសព្ទសំខាន់ៗ ដែលប្រើក្នុងអនុក្រឹត្យនេះ មានន័យមន័យដូចតទៅ៖

- មជ្ឈមណ្ឌល សំដៅដល់ កន្លែងដែលទទួលមនុស្សចាស់ចូលមកស្នាក់នៅ
- គាំពារ សំដៅដល់ ថែទាំ ឬថែរក្សា
- មនុស្សចាស់ សំដៅដល់ មនុស្សដែលមានអាយុចាប់ពី៦០ឆ្នាំឡើង
- លើកកម្ពស់ សំដៅដល់ សួយឡើង ធ្វើឱ្យខ្ពស់
- សុខុមាលភាព សំដៅដល់ ភាពធ្វើឱ្យប្រសើរឡើងនូវជីវភាព សុខភាព និងផាសុខភាព
- ជនចាស់ជរា សំដៅដល់ មនុស្សដែលមានអាយុចាប់ពី៨០ឆ្នាំឡើង
- ក្រីក្រ សំដៅដល់ គ្មានទ្រព្យសម្បត្តិ គ្មានផ្ទះសំបែង
- គ្រប់គ្រង សំដៅដល់ ថែទាំដោយទទួលបានបន្ទុកមនុស្សចាស់
- គ្មានទីពឹង សំដៅដល់ ទុរគេត
- សេវាសង្គមកិច្ច សំដៅដល់ ការបម្រើមនុស្សចាស់ទទួលបានការថែទាំឱ្យប្រសើរឡើង
- បទដ្ឋានអប្បបរមា សំដៅដល់ លក្ខខណ្ឌដែលទាបបំផុតសម្រាប់ផ្តល់ជូនមនុស្សចាស់
- ក្បួនវេជ្ជសាស្ត្រ សំដៅដល់ ក្បួនពេទ្យសាស្ត្រ
- ប្រវត្តបុគ្គល សំដៅដល់ មនុស្សពិតតាមធម្មជាតិ ដែលផ្ទុយនឹងនីតិបុគ្គល
- នីតិបុគ្គល សំដៅដល់ ក្រុមមនុស្សឬមូលនិធិ ដែលមានបុគ្គលភាពគតិយុត្ត ហើយជាម្ចាស់នៃសិទ្ធិនិងកាតព្វកិច្ច។

ជំពូកទី២

សមត្ថកិច្ចគ្រប់គ្រង

មាត្រា ៥._

ក្រសួងសង្គមកិច្ច អតីតយុទ្ធជន និងយុវនីតិសម្បទា ជាស្ថាប័នមានសមត្ថកិច្ចក្នុងការគ្រប់គ្រងមជ្ឈមណ្ឌលថែទាំមនុស្សចាស់ទាំងអស់។

មាត្រា៦._

ក្នុងការបង្កើត ដំណើរការអនុវត្ត ការសម្របសម្រួល ការត្រួតពិនិត្យ និងការវាយតម្លៃមជ្ឈមណ្ឌលថែទាំ មនុស្សចាស់ ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវបង្ហាត់បង្រៀនជំនាញឱ្យបំពេញ ភារកិច្ចដូចតទៅ៖

- ទទួលបានការស្នើសុំបើកមជ្ឈមណ្ឌលថែទាំមនុស្សចាស់
- ចុះធ្វើការប៉ាន់ប្រមាណលក្ខណសម្បត្តិរបស់បុគ្គល ឬនីតិបុគ្គលធ្វើរបាយការណ៍ និងលើក យោបល់ជូនថ្នាក់ដឹកនាំក្រសួងដើម្បីពិនិត្យនិងសម្រេច
- ចុះកំណត់អត្តសញ្ញាណមជ្ឈមណ្ឌលថែទាំមនុស្សចាស់ទាំងអស់
- ចុះធ្វើអធិការកិច្ចលើការអនុវត្តការថែទាំមនុស្សចាស់
- ផ្តល់ការណែនាំនិងកែលម្អផ្នែកបច្ចេកទេសដល់មជ្ឈមណ្ឌលថែទាំមនុស្សចាស់
- បង្កើតសេវាតាមដាននិងគាំទ្រសម្រាប់មនុស្សចាស់ និងគ្រួសារក្រោយពេលបង្រួបបង្រួម
- ចេញបញ្ជាបិទមជ្ឈមណ្ឌលថែទាំមនុស្សចាស់
- ទទួលអនុវត្តភារកិច្ចផ្សេងៗទៀតដែលថ្នាក់ដឹកនាំក្រសួងប្រគល់ជូន។

ជំពូកទី៣

ការអនុញ្ញាតឱ្យដំណើរការមជ្ឈមណ្ឌលថែទាំមនុស្សចាស់

មាត្រា៧._

បុគ្គលឬនីតិបុគ្គលដែលបង្កើតមជ្ឈមណ្ឌលថែទាំមនុស្សចាស់ត្រូវដាក់ពាក្យស្នើសុំអនុញ្ញាតពី ក្រសួងសង្គមកិច្ច អតីតយុទ្ធជន និងយុវនីតិសម្បទា។

មាត្រា៨._

លក្ខខណ្ឌនិងទម្រង់បែបបទនៃការដាក់ពាក្យស្នើសុំការអនុញ្ញាតបង្កើតមជ្ឈមណ្ឌលថែទាំមនុស្សចាស់ ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

ជំពូកទី៤

ភារកិច្ចរបស់មជ្ឈមណ្ឌលថែទាំមនុស្សចាស់

មាត្រា៩._

មជ្ឈមណ្ឌលថែទាំមនុស្សចាស់ទាំងអស់ត្រូវបំពេញភារកិច្ចនិងលក្ខខណ្ឌនៃការគ្រប់គ្រងមជ្ឈមណ្ឌល និងការថែទាំមនុស្សចាស់ដែលរស់នៅក្នុងមជ្ឈមណ្ឌល ត្រូវកំណត់ដោយរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

ជំពូកទី៥

លក្ខខណ្ឌសម្រាប់ទទួលនិវត្តនភាពនៃការបញ្ឈប់ឱ្យរស់នៅក្នុងមជ្ឈមណ្ឌល

មាត្រា១០._

មនុស្សចាស់ដែលអាចអនុញ្ញាតឱ្យរស់នៅក្នុងមជ្ឈមណ្ឌលថែទាំមនុស្សចាស់បាន ត្រូវមានលក្ខខណ្ឌ

ដូចខាងក្រោម៖

ក. លក្ខណៈមនុស្សចាស់អាចរស់នៅក្នុងមជ្ឈមណ្ឌលថែទាំមនុស្សចាស់របស់រដ្ឋ ៖

- ជាមនុស្សចាស់ក្រីក្រដែលគ្មានកូនចៅ ឬសាច់ញាតិជួយមើលថែទាំ
- ជាមនុស្សចាស់បែកចេញពីគ្រួសារ ដោយត្រូវកូនចៅបោះបង់ចោល ឬកូនចៅជាប់ពន្ធនាគារ ឬចំណាកស្រុក
- ជាមនុស្សចាស់បែកចេញពីគ្រួសារបណ្តាលមកពីស្ថានភាពគំរាមកំហែងទទួលរងនូវអំពើហិង្សា ការរំលោភបំពានលើរាងកាយ ផ្លូវចិត្ត ឬរកងប្រវត្តិគ្រប់រូបភាព
- ជាមនុស្សចាស់ដែលរស់នៅក្នុងស្ថានភាពលំបាកបំផុត មិនអាចបំពេញតម្រូវការចាំបាច់ និងសេវាមូលដ្ឋាន ទីជម្រក ចំណីអាហារ សម្លៀកបំពាក់ និងការថែទាំសុខភាព ដោយសារកូនចៅសាច់ញាតិពុំមានលទ្ធភាពបំពេញកាតព្វកិច្ចបីបាច់ថែរក្សា
- ជាមនុស្សចាស់ដែលអ្នកថែទាំមានជំងឺរ៉ាំរ៉ៃ ឬមានពិការភាព ដែលមិនអាចផ្តល់ការថែទាំមនុស្សចាស់បានសមស្រប
- ជាមនុស្សចាស់ដែលគ្រួសារញៀនគ្រឿងស្រវឹង ប្រព្រឹត្តល្បែងស៊ីសង ប្រើប្រាស់សារធាតុញៀនផ្សេងៗ ដែលមិនអាចផ្តល់ការថែទាំសមស្របដល់មនុស្សចាស់

ការអនុញ្ញាតឱ្យមនុស្សចាស់រស់នៅក្នុងមជ្ឈមណ្ឌលថែទាំមនុស្សចាស់របស់រដ្ឋ ជាជម្រើសចុងក្រោយ និងបណ្តោះអាសន្ន ហើយអាចដំណើរការទៅបានបន្ទាប់ពីអស់លទ្ធភាពក្នុងការស្វែងរកកូនចៅ ឬសាច់ញាតិ កូនចិញ្ចឹម និងសហគមន៍ជួយមើលថែ។

ខ. លក្ខណៈមនុស្សចាស់អាចរស់នៅក្នុងមជ្ឈមណ្ឌលថែទាំមនុស្សចាស់របស់អង្គការមិនមែនរដ្ឋាភិបាល សមាគម និង ឯកជន

- មជ្ឈមណ្ឌលថែទាំមនុស្សចាស់របស់អង្គការមិនមែនរដ្ឋាភិបាល និងសមាគមត្រូវកំណត់លក្ខណសម្បត្តិមនុស្សចាស់តាមលក្ខខណ្ឌក្នុងកថាខណ្ឌខាងលើ ឬ អាចកំណត់លក្ខណៈសម្បត្តិដោយឡែក ផ្អែកតាមសមត្ថភាព និងធនធាន
- មជ្ឈមណ្ឌលថែទាំមនុស្សចាស់របស់ឯកជនត្រូវកំណត់លក្ខណសម្បត្តិមនុស្សចាស់អាចរស់នៅក្នុងមជ្ឈមណ្ឌលថែទាំមនុស្សចាស់របស់ខ្លួន ផ្អែកតាមលក្ខខណ្ឌ និងលទ្ធភាពជាក់ស្តែង។

មាត្រា ១១._

មនុស្សចាស់ដែលកំពុងរស់នៅក្នុងមជ្ឈមណ្ឌលថែទាំ អាចត្រូវបញ្ឈប់ឱ្យរស់នៅក្នុងមជ្ឈមណ្ឌលថែទាំបាន ៖

- ជាប្រភេទមនុស្សចាស់ដែលកូនចៅឬសាច់ញាតិមានលទ្ធភាពទទួលយកគាត់ត្រឡប់ទៅរស់នៅជាមួយវិញ
- ជាប្រភេទមនុស្សចាស់ ដែលស្ម័គ្រចិត្តទៅរស់នៅជាមួយកូនចៅ សាច់ញាតិ កូនចិញ្ចឹមវិញ។

ជំពូកទី៦
ការដោះស្រាយវិវាទ

មាត្រា១២._

ក្នុងករណីទទួលបានព័ត៌មានឬរបាយការណ៍ស្តីពីបាតុភាពមិនប្រក្រតីកើតមានតាមមជ្ឈមណ្ឌលថែទាំមនុស្សចាស់ ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវធ្វើអធិការកិច្ចជាបន្ទាន់ក្នុងរយៈពេលមិនលើសពី៤៨ម៉ោង ដើម្បីដោះស្រាយបាតុភាពទាំងនោះ។

ក្នុងករណីមានបណ្តឹងឬរបាយការណ៍ស្តីពីការរំលោភបំពាន អំពើហិង្សា ឬការមិនយកចិត្តទុកដាក់លើមនុស្សចាស់ដែលកំពុងរស់នៅក្នុងមជ្ឈមណ្ឌលថែទាំមនុស្សចាស់ ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវសហការជាមួយនឹងក្រសួង ស្ថាប័នពាក់ព័ន្ធ ជាពិសេសក្រសួងមហាផ្ទៃ ក្រសួងយុត្តិធម៌ ក្រសួងសុខាភិបាល ដើម្បីបង្កើតគណៈកម្មការចម្រុះក្នុងការចាត់វិធានការតាមផ្លូវច្បាប់។

មាត្រា១៣._

ករណីមានការសង្ស័យអំពីការរំលោភបំពានលើមនុស្សចាស់ដោយអ្នកគ្រប់គ្រងឬបុគ្គលិកក្នុងមជ្ឈមណ្ឌល នឹងមានការស៊ើបអង្កេតពីសមត្ថកិច្ច ពីក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវព្យួរការងារជនបង្គំ ជាបណ្តោះអាសន្ន មិនឱ្យពាក់ព័ន្ធជាមួយនឹងមនុស្សចាស់ដោយផ្ទាល់។ រាល់ការដកហូតមនុស្សចាស់ចេញពីការថែទាំត្រូវសម្រេចធ្វើឡើងដោយតម្កល់ឧត្តមប្រយោជន៍របស់មនុស្សចាស់។

ជំពូកទី៧
ទណ្ឌកម្ម

មាត្រា១៤._

មជ្ឈមណ្ឌលថែទាំមនុស្សចាស់ដែលរកឃើញថា មិនអនុវត្តតាមបទប្បញ្ញត្តិនៃអនុក្រឹត្យនេះត្រូវទទួលទណ្ឌកម្មដូចខាងក្រោម៖

- ព្រមានជាលាយលក្ខណ៍អក្សរ
- ផ្អាកសកម្មភាពជាបណ្តោះអាសន្ន
- ដកហូតលិខិតអនុញ្ញាតជាស្ថាពរ។

ទណ្ឌកម្មខាងលើនេះ មិនរារាំងដល់ការអនុវត្តច្បាប់ព្រហ្មទណ្ឌផ្សេងទៀតឡើយ។

មាត្រា១៥._

ប្រវត្តិបុគ្គលឬនីតិបុគ្គលដែលបង្កើតឬដំណើរការគ្រប់គ្រងមជ្ឈមណ្ឌលថែទាំមនុស្សចាស់ដែលគ្មានការអនុញ្ញាតពីក្រសួងសង្គមកិច្ច អតីតយុទ្ធជន និងយុវនីតិសម្បទាជាមុន ត្រូវចាត់ទុកជាមជ្ឈមណ្ឌលលួចលាក់ និងត្រូវទទួលទោសតាមច្បាប់ជាធរមាន។

ជំពូកទី៨
អនុប្បញ្ញត្តិ

មាត្រា១៦._

គ្រប់មជ្ឈមណ្ឌលថែទាំមនុស្សចាស់ដែលដំណើរការមុនអនុក្រឹត្យនេះចូលជាធរមាន ហើយមិនទាន់មានការអនុញ្ញាតពីក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវមកសុំការអនុញ្ញាតក្នុងរយៈពេលយ៉ាងយូរ (៦) ខែ បន្ទាប់ពីអនុក្រឹត្យនេះចូលជាធរមាន។

ជំពូកទី៩
អវសានប្បញ្ញត្តិ


មាត្រា១៧._

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា១៨._

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខានេះតទៅ។

ធ្វើនៅរាជធានីភ្នំពេញ ថ្ងៃទី ២៨ ខែ វិច្ឆិកា ឆ្នាំ២០១៧



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ឧទ្ធរណ៍យសម្តេចនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៨
- រាជកិច្ច
- ឯកសារ កាលប្បវត្តិ

វង សុផា